

श्वशुरः श्वश्र्वा । (७१/९३७)

^१अन्यतरस्याम् इति वर्तते । श्वश्र्वा सहवचने श्वशुरशब्दः शिष्यते ^२अन्यतरस्याम् । श्वशुरश्च श्वश्रूश्च श्वशुरौ, श्वश्रूश्चशुरौ ^३इति वा ॥

त्यदादीनि सर्वैर्नित्यम् । (७२/९३८)

त्यदादीनि ^४शब्दरूपाणि सर्वैः सहवचने नित्यं शिष्यन्ते त्यदादिभिरन्यैश्च । सर्वग्रहणं साकल्यार्थम् । नित्यग्रहणं विकल्पनिवृत्त्यर्थम् । ^५स च देवदत्तश्च तौ । यश्च देवदत्तश्च यौ ।

[२७] त्यदादीनां मिथो ^६यद्यत् परं तत्तच्च छिष्यते ।

स च यश्च यौ । यश्च कश्च कौ ॥

ग्राम्यपशुसङ्घेष्वतरुणेषु स्त्री । (७३/९३९)

ग्राम्याणां पशूनां सङ्घाः ^७ग्राम्यपशुसङ्घाः । ^८एतेषु सहविवक्षायां स्त्री शिष्यते । 'पुमान् स्त्रिया' (१.२.६७/९३३) इति पुंसः शेषे प्राप्ते स्त्रीशेषो ^९विधीयते । ^{१०}अतरुणग्रहणं सामर्थ्यात् ^{११}पशुविशेषणम् । गाव इमाः । ^{१२}अजा इमाः । ग्राम्यग्रहणं ^{१३}किम्? हरव इमे । ^{१४}पृषता इमे । पशुषु इति किम्? ^{१५}ब्राह्मणाः । क्षत्रियाः । सङ्घेषु इति किम्? एतौ गावौ चरतः । अतरुणेषु इति किम्? वत्सा इमे । ^{१६}बर्करा इमे ।

[२८] अनेकशफेष्विति वक्तव्यम् । (म. भा. १. २५२)

इह मा भूत् । अश्वा इमे ^{१७} ॥

इति ^{१८}श्रीजयादित्यविरचितायां काशिकायां वृत्तौ

प्रथमाध्यायस्य द्वितीयः पादः ॥

—(०)—

1. वाक्यमिदं नास्ति फ. ह. 2. अन्यतरस्याम् नास्ति फ. 3. इति वा नास्ति फ, वा नास्ति क, इति क. ड. 4. शब्दरूपाणि ई. 5. यज्ञदत्तः अ. फ. 6. यद्यदुत्तरं अ, तच्छिष्यते क. 7. ग्राम्यसङ्घाः फ. 8. तेषु नास्ति अ. 9. अयमित्यधिकम् क. अ. 10. अतरुणं ह. 11. पशूनां क. ड. अ. 12. उदाहरणमिदं क्षत्रिया इमे ह. 13. किमर्थं फ. 14. पृषत इमे अ. ह. वृषत इमे ड, उदाहरणमिदं नास्ति फ. 15. ब्राह्मणा इमे, 16. उदाहरणमिदं नास्ति अ. 17. गर्दभा इमे इत्यधिकम् अ. क. ड. फ. ग, अश्वाः गर्दभाः ह. 18. श्रीजयादित्यविरचितायां नास्ति ब. क. फ. ग. ह, जयादित्यकाशिकायां ड.